

॥ ಕಥಾಲಕ್ಷಣಮ್ ॥

॥ ಹರಿಃ ಓಂ ॥

ನೃಸಿಂಹಮಖಿಲಾಜ್ಞಾನತಿಮಿರಾಶಿಶಿರದ್ಯುತಿಮ್ ।
ಸಂಪ್ರಣಮ್ಯ ಪ್ರವಕ್ಷ್ಯಾಮಿ ಕಥಾಲಕ್ಷಣಮಂಜಸಾ ॥ ೧ ॥

ವಾದೋ ಜಲ್ಪೋ ವಿತಂಡೇತಿ ತ್ರಿವಿಧಾ ವಿದುಷಾಂ ಕಥಾ ।
ತತ್ತ್ವನಿರ್ಣಯಮುದ್ದಿಶ್ಯ ಕೇವಲಂ ಗುರುಶಿಷ್ಯಯೋಃ ॥ ೨ ॥

ಕಥಾಽನ್ಯೇಷಾಮಪಿ ಸತಾಂ ವಾದೋ ವಾ ಸಮಿತೇಃ ಶುಭಾ ।
ಖ್ಯಾತ್ಯಾದ್ಯರ್ಥಂ ಸ್ಪರ್ಧಯಾ ವಾ ಸತಾಂ ಜಲ್ಪ ಇತೀರ್ಯತೇ ॥ ೩ ॥

ವಿತಂಡಾ ತು ಸತಾಮನ್ಯೈಸ್ತತ್ತ್ವಮೇಷು ನಿಗೂಹಿತಮ್ ।
ಸ್ವಯಂ ವಾ ಪ್ರಾಶ್ನಿಕೈರ್ವಾದೇ ಚಿಂತಯೇತ್ ತತ್ತ್ವನಿರ್ಣಯಮ್ ॥ ೪ ॥

ರಾಗದ್ವೇಷವಿಹೀನಾಸ್ತು ಸರ್ವವಿದ್ಯಾವಿಶಾರದಾಃ ।
ಪ್ರಾಶ್ನಿಕಾ ಇತಿ ವಿಜ್ಞೇಯಾಃ ವಿಷಮಾ ಏಕ ಏವ ವಾ ॥ ೫ ॥

ಅಶೇಷಸಂಶಯಚ್ಛೇತ್ತಾ ನಿಸ್ಸಂಶಯ ಉದಾರಧೀಃ ।
ಏಕಶ್ಚೇತ್ ಪ್ರಾಶ್ನಿಕೋ ಜ್ಞೇಯಸ್ಸರ್ವದೋಷವಿವರ್ಜಿತಃ ॥ ೬ ॥

ಏಕೋ ವಾ ಬಹವೋ ವಾ ಸ್ಯುವಿಷ್ಣುಭಕ್ತಿಪರಾಃ ಸದಾ ।
ವಿಷ್ಣುಭಕ್ತಿಹಿ ಸರ್ವೇಷಾಂ ಸದ್ಗುಣಾನಾಂ ಸ್ವಲಕ್ಷಣಮ್ ॥ ೭ ॥

ಪೃಷ್ಟೇನಾಗಮ ಏವಾದೌ ವಕ್ತವ್ಯಃ ಸಾಧ್ಯಸಿದ್ಧಯೇ ।
ನೈಷಾ ತರ್ಕೇಣಾಪನೇಯಾ ಮತಿರಿತ್ಯಾಹ ಹಿ ಶ್ರುತಿಃ ।
ಅನ್ಯಾರ್ಥ ಏವಾಗಮಸ್ಯ ವಕ್ತವ್ಯಃ ಪ್ರತಿವಾದಿನಾ ॥ ೮ ॥

ಋಗ್ಯಜುಸ್ಸಾಮಾಥರ್ವಾಶ್ಚ ಭಾರತಂ ಪಂಚರಾತ್ರಕಮ್ ।
ಮೂಲರಾಮಾಯಣಂ ಚೈವ ಸಂಪ್ರೋಚ್ಯಂತೇ ಸದಾಗಮಾಃ ॥ ೯ ॥

ಅನುಕೂಲಾಃ ಯ ಏತೇಷಾಂ ತೇ ಚ ಪ್ರೋಕ್ತಾಃ ಸದಾಗಮಾಃ ।
ಅನ್ಯೇ ದುರಾಗಮಾ ನಾಮ ತೈರ್ನ ಸಾಧ್ಯಂ ಹಿ ಸಾಧ್ಯತೇ ॥ ೧೦ ॥

ಸ್ವಪಕ್ಷ ಆಗಮಶ್ಚೈವ ವಕ್ತವ್ಯಃ ಪ್ರತಿವಾದಿನಾ ।
ತಸ್ಯಾಪ್ಯನ್ಯಾರ್ಥತಾ ಸಾಧ್ಯಾ ವಾದಿನಾ ಸ್ವಾರ್ಥಸಿದ್ಧಯೇ ॥ ೧೧ ॥

ಅನ್ಯಾರ್ಥತಾ ನಿರಾಕಾರ್ಯಾ ಸ್ವಾಗಮಸ್ಯ ವಿನಿಶ್ಚಯಾತ್ ।
ಉಪಪತ್ತ್ಯವಕಾಶೋಽತ್ರ ಹ್ಯಾಗಮಾರ್ಥವಿನಿರ್ಣಯೇ ॥ ೧೨ ॥

ವಾದ್ಯಾಗಮಾರ್ಥೇ ನಿರ್ಣೇತ ಆಗಮಾರ್ಥಃ ಪರಸ್ಯ ತು |
ನಿರ್ಣೇಯಃ ಸಹಿತೈಃ ಪಶ್ಚಾತ್ ತತೋ ನಿಶ್ಶೇಷನಿರ್ಣಯಃ || ೧೩ ||

ಪ್ರತ್ಯಕ್ಷಸಿದ್ಧೇಷ್ಟಾರ್ಥೇಷು ಪ್ರಶ್ನೇ ಮಾಮಕ್ಷಜಂ ವದೇತ್ |
ಜ್ಞಾನಂ ವಾ ಜ್ಞಾನಸಿದ್ಧೇಷು ನಾನುಮಾಂ ಪ್ರಥಮಂ ವದೇತ್ || ೧೪ ||

ಪರತುಷ್ಟಿಕರಂ ವಾಕ್ಯಂ ವದೇತಾಂ ಯದಿ ವಾದಿನೌ |
ನ ಏವಾತ್ರಾಸಗಮೋ ಜ್ಞೇಯಃ ಪರತುಷ್ಟಿಹಿ ತತ್ಫಲಮ್ || ೧೫ ||

ಏವಂ ನಿರ್ಣಯಪರ್ಯಂತಂ ವಾದೇ ಸುಬಹವೋಽಪಿ ಹಿ |
ಘಟೇಯುಶ್ಚಿರಕಾಲಂ ಚ ಜಲ್ಪೇ ಯಾವತ್ ಪರೋ ಜಿತಃ || ೧೬ ||

ತತ್ವನಿರ್ಣಯವೈಲೋಮ್ಯಂ ವಾದೇ ಸಾಕ್ಷಾತ್ ಪರಾಜಯಃ |
ಸಂವಾದೇ ಶ್ಲಾಘ್ಯತೈವ ಸ್ಯಾತ್ ಗುರುತ್ವಮಿತರಸ್ಯ ಚ || ೧೭ ||

ತತ್ವನಿರ್ಣಯವೈಲೋಮ್ಯೇ ನಿಂದ್ಯೋ ದಂಡ್ಯೋಽಥವಾ ಭವೇತ್ |
ವಿರೋಧಾಸಂಗತಿ ನ್ಯೂನ ತೂಷ್ಟೀಂಭಾವಾದಿಕೈರ್ಜಿತಃ || ೧೮ ||

ಭವೇಜ್ಜಲ್ಪೇ ವಿತಂಡಾಯಾಂ ನ್ಯಾಯೋ ಜಲ್ಪವದೀರಿತಃ |
ಸಂವಾದೇ ದಂಡ್ಯತಾ ನ ಸ್ಯಾತ್ ವಿತಂಡಾಜಲ್ಪಯೋರಪಿ || ೧೯ ||

ಪರಾಜಿತತ್ವಮಾತ್ರಂ ಸ್ಯಾತ್ ನಿಂದ್ಯೋ ದಂಡ್ಯೋಽಪಿ ವಾಽನ್ಯಥಾ |
ಅನುವಾದಾದಿರಾಹಿತ್ಯಂ ನೈವ ಜಲ್ಪೇಽಪಿ ದೂಷಣಮ್ || ೨೦ ||

ವಿದ್ಯಾಹೀನತ್ವಲಿಂಗೇಽಪಿ ವಾದಿನೋಃ ಸ್ಯಾತ್ ಪರಾಜಯಃ |
ತದಭಾವಾತ್ ನೈವ ಷಟ್ಕಾತ್ ಅನೋ ನಿಗ್ರಹ ಇಷ್ಟತೇ || ೨೧ ||

ಅಂತರ್ಭಾವಾತ್ ಇಹಾನ್ಯೇಷಾಂ ನಿಗ್ರಹಾಣಾಂ ಇತಿ ಸ್ಮ ಹ |
ವಿದ್ಯಾಪರೀಕ್ಷಾಪೂರ್ವೈವ ವೃತ್ತಿರ್ಜಲ್ಪವಿತಂಡಯೋಃ || ೨೨ ||

ಸ್ವಲಿತತ್ವಾದಿಮಾತ್ರೇಣ ನ ತತ್ರಾಪಿ ಪರಾಜಯಃ |
ವಾದ ಜಲ್ಪ ವಿತಂಡಾನಾಂ ಇತಿ ಶುದ್ಧಂ ಸ್ವಲಕ್ಷಣಮ್ || ೨೩ ||

ಆನಂದತೀರ್ಥಮುನಿನಾ ಬ್ರಹ್ಮತರ್ಕಾನುಸಾರತಃ |
ಕಥಾಲಕ್ಷಣಮಿತ್ಯುಕ್ತಂ ಪ್ರೀತ್ಯರ್ಥಂ ಶಾರ್ಙ್ಗಧನ್ವನಃ || ೨೪ ||

ಸದೋದಿತಾಮಿತಜ್ಞಾನಪೂರವಾರಿತಹೃತ್ತಮಾಃ |
ನರಸಿಂಹಃ ಪ್ರಿಯತಮಃ ಪ್ರೀಯತಾಂ ಪುರುಷೋತ್ತಮಃ || ೨೫ ||

|| ಇತಿ ಶ್ರೀಮದಾನಂದತೀರ್ಥಭಗವತ್ಪಾದಾಚಾರ್ಯವಿರಚಿತಂ ಕಥಾಲಕ್ಷಣಂ ಸಂಪೂರ್ಣಮ್ ||